



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ



រាជរដ្ឋាភិបាលកម្ពុជា

លេខ : ០០១ អនក្រ.ប

សារាចរ

ស្តីពី

ការត្រៀមរៀបចំ ឆ្លើយតប គ្រោះមហន្តរាយ

គ្រោះមហន្តរាយតែងតែកើតមានជាញឹកញាប់ នៅព្រះរាជាណាចក្រកម្ពុជា ដែលបង្កឡើងដោយធម្មជាតិផង និងបង្កឡើងដោយមនុស្សផង។ គ្រោះមហន្តរាយដោយធម្មជាតិមាន ទឹកជំនន់ រាំងស្ងួត ខ្យល់ព្យុះ ... ហើយគ្រោះមហន្តរាយ ដែលបង្កឡើងដោយមនុស្សមាន អគ្គិភ័យ គ្រោះថ្នាក់ចរាចរជាដើម ។ គ្រោះទឹកជំនន់ និង គ្រោះរាំងស្ងួត គឺជាបញ្ហាចម្បងដែលជះឥទ្ធិពលយ៉ាងខ្លាំង ដល់ផលិតកម្មស្បៀងអាហារ ជីវភាពរស់នៅរបស់ប្រជាពលរដ្ឋ ហើយទឹកជំនន់បានបំផ្លិចបំផ្លាញយ៉ាងធ្ងន់ធ្ងរដល់ជីវិតមនុស្ស ផ្ទះសំបែង ព្រៃសំបក ដំណាំរួមផ្សំ។ វត្តអារាម សាលារៀន មន្ទីរពេទ្យ ហេដ្ឋារចនាសម្ព័ន្ធសាធារណៈ ជាច្រើនក៏ត្រូវបំផ្លិចបំផ្លាញ ដោយទឹកជំនន់ដែរ ។

ប្រឈមមុខនឹងគ្រោះមហន្តរាយខាងលើ រាជរដ្ឋាភិបាល តែងតែយកចិត្តទុកដាក់យ៉ាងខ្លាំង និងបានដាក់ចេញនូវ សារាចរលេខ ០២ សរ ចុះថ្ងៃទី ០២ ខែ កក្កដា ឆ្នាំ ២០០១ ស្តីពីការត្រៀម កាត់បន្ថយ និង គ្រប់គ្រង គ្រោះមហន្តរាយ ហើយឆ្លងតាមស្ថានភាពទឹកជំនន់ឆ្នាំ ២០០១ ឃើញថា ក្រសួង ស្ថាប័នដែលពាក់ព័ន្ធ កងយោធពលខេមរភូមិន្ទ នគរបាលជាតិ អាជ្ញាធរដែនដីគ្រប់លំដាប់ថ្នាក់ និងប្រជាពលរដ្ឋបានចូលរួមអនុវត្តតាមគោលការណ៍ ដែលបានដាក់ចេញនៅក្នុង សារាចរខាងលើ ទទួលបានលទ្ធផល ល្អប្រសើរ ។

ឈរលើមូលដ្ឋាននៃការអនុវត្តន៍ ឆ្លើយតបពេលទឹកជំនន់ ឆ្នាំ២០០១ និងផ្អែកលើលទ្ធផល ការងារគ្រប់គ្រងគ្រោះមហន្តរាយដែលមានពីមុនមក រាជរដ្ឋាភិបាល សូមដាក់ចេញនូវគោលការណ៍សំរាប់អនុវត្តមួយចំនួន

បន្ថែមលើសារាចរលេខ ០២ សរ ចុះថ្ងៃទី ០២ ខែ កក្កដា ឆ្នាំ ២០០១ សំរាប់ ត្រៀមរៀបចំឆ្លើយតប គ្រោះមហន្តរាយ នៅព្រះរាជាណាចក្រកម្ពុជា ដូចតទៅ :

១- គណៈកម្មាធិការជាតិគ្រប់គ្រងគ្រោះមហន្តរាយត្រូវធ្វើការសំរបសំរួល ជាមួយក្រសួង ស្ថាប័នពាក់ព័ន្ធលើការងារគ្រប់គ្រងគ្រោះមហន្តរាយ ដើម្បីកាត់បន្ថយឱ្យបានជាអតិបរមានូវមុខសញ្ញា គ្រោះថ្នាក់ដែលបង្កឱ្យមានគ្រោះមហន្តរាយនានា ហើយក្រសួង ស្ថាប័នពាក់ព័ន្ធទាំងនោះ ត្រូវបញ្ជូនព័ត៌មានពិតប្រាកដទាន់ពេលវេលា អំពីផលប៉ះពាល់ និងការខូចខាតដោយគ្រោះមហន្តរាយមកគណៈកម្មាធិការជាតិគ្រប់គ្រងគ្រោះមហន្តរាយ ពេលមានគ្រោះមហន្តរាយកើតឡើង នៅតំបន់ណាមួយ ។

២- ក្រសួង ស្ថាប័ន ពាក់ព័ន្ធដែលមានការងារជាប់ទាក់ទងទៅនឹងគ្រោះមហន្តរាយនានា ត្រូវរៀបចំបង្កើតក្រុមការងារគ្រប់គ្រងគ្រោះមហន្តរាយ នៅតាមក្រសួង ស្ថាប័នរបស់ខ្លួន ដូចមានចែងក្នុងជំពូក ៥ មាត្រា ១៧ នៃអនុក្រឹត្យលេខ ៣០ អនក្រ.បក ចុះថ្ងៃទី០៩ ខែមេសា ឆ្នាំ ២០០២ ដោយចាត់តាំងមន្ត្រី ធ្វើការអចិន្ត្រៃយ៍នៅក្រុមការងារនេះ ជាខ្សែរយៈជាមួយគណៈកម្មាធិការជាតិគ្រប់គ្រងគ្រោះមហន្តរាយ ដើម្បីភាពងាយស្រួលក្នុងការទំនាក់ទំនងការងារ ។

៣- ក្រសួងការពារជាតិ អគ្គមេបញ្ជាការដ្ឋានកងយោធពលខេមរភូមិន្ទ និង គណៈកម្មាធិការជាតិគ្រប់គ្រងគ្រោះមហន្តរាយត្រូវធ្វើការពិភាក្សាកំណត់ អំពីការពង្រាយផ្ទះចល័តនៅតាមតំបន់ ធ្លាប់មានបញ្ហាគ្រោះមហន្តរាយកើតឡើង ហើយកងយោធពលខេមរភូមិន្ទ គឺជាកំណត់អន្តរាគមន៍ស្នូលក្នុងការជួយសង្គ្រោះប្រជាពលរដ្ឋដែលរងគ្រោះដោយគ្រោះមហន្តរាយនានា និង ទទួលខុសត្រូវក្នុងការរៀបចំតំលើង និងរុះរើផ្ទះចល័តយកមកគ្រប់គ្រង ថែរក្សា ទុកដាក់អោយបានល្អ ។

៤- ក្រសួងសេដ្ឋកិច្ច និងហិរញ្ញវត្ថុត្រូវបន្តអនុវត្តការត្រៀមថវិកា នៅក្នុងជំពូកចំណាយពុំបានគ្រោងទុកសំរាប់ដោះស្រាយនូវតំរូវការជាបន្ទាន់ទាំងឡាយ ដែលកើតមានដោយគ្រោះមហន្តរាយនានា និងជួយផ្តល់ថវិកាដល់កិច្ចប្រតិបត្តិការ របស់គណៈកម្មាធិការជាតិគ្រប់គ្រងគ្រោះមហន្តរាយ ។

៥- ក្រសួងរៀបចំ ដែនដី នគរូបនីយកម្ម និងសំណង់ត្រូវសហការ ជាមួយគណៈកម្មាធិការជាតិគ្រប់គ្រងគ្រោះមហន្តរាយ និងអាជ្ញាធរដែនដី ដើម្បីធ្វើការជ្រើសរើសដីបំប្លែងទុករបស់រដ្ឋ សំរាប់ធ្វើជាទីទួល

សុវត្ថិភាព ។ ក្នុងករណីមានការសង្ស័យ អំពីគ្រាប់មីនទាន់ផ្ទះ ឬ មីននោះ ត្រូវសហការជាមួយ ក្រុមដោះមីន CMAC ឬកងវិស្វកម្ម ដើម្បីរក និងបោសសំអាតចេញ ។

៦- គណៈកម្មាធិការជាតិគ្រប់គ្រងគ្រោះមហន្តរាយត្រូវបន្តសហការអនុវត្តការងារ ជាមួយក្រុម សំរប សំរួលគ្រោះអាសន្ន ដែលមានគណៈកម្មាធិការជាតិគ្រប់គ្រងគ្រោះមហន្តរាយ, សមាគមជាតិ កាកបាទក្រហមកម្ពុជា, សហព័ន្ធអន្តរជាតិកាកបាទក្រហមនិងអង្គជំនួយក្រហម, ក្រុមគ្រប់គ្រងគ្រោះ មហន្តរាយសហប្រជាជាតិ និងមានអនុក្រុម៤ ជាជំនួយការ គឺអនុក្រុមជួយសង្គ្រោះគ្រោះអាសន្ន ដឹកនាំដោយគណៈកម្មាធិការជាតិគ្រប់គ្រងគ្រោះមហន្តរាយ និង សមាគមជាតិកាកបាទក្រហម កម្ពុជា, អនុក្រុមសន្តិសុខ ស្បៀង និងហេដ្ឋារចនាសម្ព័ន្ធ ដឹកនាំដោយក្រសួងកសិកម្ម រុក្ខាប្រមាញ់ និងនេសាទ និងក្រសួងសាធារណការ និងដឹកជញ្ជូន, អនុក្រុមសុខភាពដឹកនាំដោយ ក្រសួង កុមារ ភិបាល, អនុក្រុមអនាម័យ និងទឹកស្អាតដឹកនាំដោយក្រសួងអភិវឌ្ឍន៍ជនបទ ដើម្បីពិនិត្យវាយតម្លៃ ផលប៉ះពាល់ ការខូចខាត សេចក្តីត្រូវការ និងលើកវិធានការស្តារឡើងវិញ ។

៧- គណៈកម្មាធិការជាតិគ្រប់គ្រងគ្រោះមហន្តរាយ ត្រូវរៀបចំក្រុមវាយតម្លៃការខូចខាត និងតម្រូវការ ពេលមានគ្រោះមហន្តរាយកើតឡើង ។ ក្រុមនេះត្រូវមានការចូលរួមពីតំណាងក្រសួងពាក់ព័ន្ធ គណៈកម្មាធិការជាតិគ្រប់គ្រងគ្រោះមហន្តរាយ ភ្នាក់ងារអង្គការសហប្រជាជាតិ អង្គការអន្តរជាតិ អង្គការក្រៅរដ្ឋាភិបាល ដើម្បីសំរបសំរួលជាមួយ គណៈកម្មាធិការគ្រប់គ្រងគ្រោះមហន្តរាយខេត្ត- ក្រុង ស្រុក-ខ័ណ្ឌ សំរាប់ធ្វើការប៉ាន់ប្រមាណផលប៉ះពាល់ដែលកើតមានដោយគ្រោះមហន្តរាយ និង បញ្ជាក់នូវចំណុចមួយចំនួន :

- ក- ចរិតលក្ខណៈ និង វិសាលភាព នៃគ្រោះមហន្តរាយ
- ខ- កត្តាដែលបណ្តាលអោយខូចខាត និងបង្ហាញពីការគំរាមកំហែង បន្ទាប់បន្សំ
- គ- តម្រូវការរបស់ប្រជាជនរងគ្រោះ
- ឃ- សមត្ថភាព ឆ្លើយតបបាន ដែលមានប្រភពនៅមូលដ្ឋាន
- ង- ជំរើសសំរាប់ការជួយសង្គ្រោះ ការកសាងឡើងវិញរយៈពេលវែង និង ការអភិវឌ្ឍន៍
- ច- តម្រូវការជំនួយអន្តរជាតិ

៨- គណៈកម្មាធិការជាតិគ្រប់គ្រងគ្រោះមហន្តរាយត្រូវរៀបចំគំរោង ប្រើប្រាស់បច្ចេកវិទ្យា ទូរគមនា គមន៍នៅទីកន្លែងដែលមានការខ្វះខាត សំរាប់បញ្ជូន និងទទួលព័ត៌មានពីគណៈកម្មាធិការជាតិ

គ្រប់គ្រងគ្រោះមហន្តរាយ ជាមួយគណៈកម្មាធិការគ្រប់គ្រងគ្រោះមហន្តរាយមូលដ្ឋាន ឱ្យបានឆាប់ ទាន់សភាពការណ៍ ព្រមទាំងផ្សព្វផ្សាយ ការអនុវត្តន៍ផែនការត្រៀមបង្ការគ្រោះមហន្តរាយ ។

៩- គណៈកម្មាធិការជាតិគ្រប់គ្រងគ្រោះមហន្តរាយ និង គណៈកម្មាធិការគ្រប់គ្រងគ្រោះមហន្តរាយ ខេត្ត-ក្រុង ស្រុក-ខ័ណ្ឌត្រូវលើកកំពស់ការងារសហប្រតិបត្តិការ និងសំរបសំរួលការងារជាមួយ គ្រប់ថ្នាក់ គ្រប់ផ្នែកក្រសួង មន្ទីរពាក់ព័ន្ធ ភ្នាក់ងារអង្គការសហប្រជាជាតិ អង្គការអន្តរជាតិ និង អង្គការក្រៅរដ្ឋាភិបាល ក្នុងការងារជំរុញស ការការពារសន្តិសុខ សណ្តាប់ធ្នាប់នៅទីទួលសុវត្ថិភាព ការផ្តល់ជំនួយស្បៀងអាហារ ទឹក អនាម័យ ជំនួយសុខភាព និងជំនួយចាំបាច់ដទៃទៀត សំរាប់ជួយដល់ពលរដ្ឋរងគ្រោះដោយគ្រោះមហន្តរាយនានា ។

១០- គណៈកម្មាធិការគ្រប់គ្រងគ្រោះមហន្តរាយខេត្ត-ក្រុង ស្រុក-ខ័ណ្ឌ សហការ និងសំរបសំរួល ការងារឱ្យបានល្អ ជាមួយភ្នាក់ងារអង្គការសហប្រជាជាតិ អង្គការអន្តរជាតិ និងអង្គការ ក្រៅ រដ្ឋាភិបាលដែលមានទីតាំងនៅមូលដ្ឋានរបស់ខ្លួន ។ នៅពេលមានគ្រោះមហន្តរាយកើតឡើង ត្រូវរួម គ្នាធ្វើការវាយតម្លៃការខូចខាត សេចក្តីត្រូវការ និងរាយការណ៍មកគណៈកម្មាធិការជាតិគ្រប់គ្រង គ្រោះមហន្តរាយ ។

១១- ថ្នាក់ឃុំ-សង្កាត់ ត្រូវបង្កើតក្រុមគ្រប់គ្រងគ្រោះមហន្តរាយ ឃុំ-សង្កាត់ ដែលមាន មេឃុំ ឬ ចៅ សង្កាត់ជាប្រធាន និងមេភូមិគ្រប់ភូមិ ជាសមាជិក ដើម្បីរៀបចំការទទួលខុសត្រូវ លើការងារ ត្រៀមបង្ការ ឆ្លើយតប សង្គ្រោះបន្ទាន់ ពេលមានគ្រោះមហន្តរាយ និងការធ្វើអោយមានប្រក្រតី ភាពឡើងវិញក្រោយពេលគ្រោះមហន្តរាយ ។

១២- គណៈកម្មាធិការគ្រប់គ្រងគ្រោះមហន្តរាយខេត្ត-ក្រុង ស្រុក-ខ័ណ្ឌ ត្រូវយកចិត្តទុកដាក់ពង្រឹង ក្រុមគ្រប់គ្រងគ្រោះមហន្តរាយឃុំ-សង្កាត់ ដែលបានបង្កើតឡើងតាមរយៈការអប់រំ បណ្តុះបណ្តាល មុខជំនាញ ដើម្បីអោយមានសមត្ថភាពបំពេញការងារជួយដល់សហគមន៍ដែលងាយរងគ្រោះ ។

១៣- ក្រុមគ្រប់គ្រងគ្រោះមហន្តរាយឃុំ-សង្កាត់ត្រូវផ្តល់ព័ត៌មាន អំពីហេតុការណ៍ គ្រោះមហន្តរាយ បំរុងនឹងកើតឡើង ហើយនឹងបានកើតឡើងមកឱ្យគណៈកម្មាធិការគ្រប់គ្រងគ្រោះមហន្តរាយ ស្រុក-ខ័ណ្ឌ ហើយស្រុក-ខ័ណ្ឌត្រូវរាយការណ៍តាមលំដាប់ថ្នាក់ជាបន្ទាន់ ឱ្យបានឆាប់បំផុតមក

គណៈកម្មាធិការជាតិគ្រប់គ្រងគ្រោះមហន្តរាយ ដើម្បីមានវិធានការដោះស្រាយ និងលើកសំណើ ជូនរាជរដ្ឋាភិបាលពិនិត្យសម្រេច ។

ទទួលបានសារាចរនេះ គ្រប់ក្រសួង ស្ថាប័ន រដ្ឋលេខាធិការដ្ឋាន និងអាជ្ញាធរដែនដីគ្រប់ ខេត្ត-ក្រុង ជាពិសេស គណៈកម្មាធិការជាតិគ្រប់គ្រងគ្រោះមហន្តរាយ និងគណៈកម្មាធិការគ្រប់ គ្រងគ្រោះមហន្តរាយខេត្ត-ក្រុង ស្រុក-ខ័ណ្ឌ ត្រូវយកចិត្តទុកដាក់ធ្វើការផ្សព្វផ្សាយ និងចាត់ចែង អនុវត្តអោយសម្រេចបានលទ្ធផលល្អប្រសើរ ។

រាជធានីភ្នំពេញ, ថ្ងៃទី ០៧ ខែ មិថុនា ឆ្នាំ ២០០២



ស៊ុន សែន

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- គ្រប់ក្រសួង រដ្ឋលេខាធិការដ្ឋាន - ស្ថាប័ន
- គណៈកម្មាធិការជាតិគ្រប់គ្រងគ្រោះមហន្តរាយ
- ខុមកាល័យសម្តេចនាយករដ្ឋមន្ត្រី
- ខុមកាល័យឧបនាយករដ្ឋមន្ត្រី
- សាលាខេត្ត-ក្រុង
- គណៈកម្មាធិការគ្រប់គ្រងគ្រោះមហន្តរាយខេត្ត-ក្រុង
- កាលប្បវត្តិ-ឯកសារ